

ŻEWĠ KANUNI STORIĊI FIL-HAMRUN

MINN ALFIE GUILLAUMIER

Imissu maz-zuntier tal-knisja Tas-Samra hemm żewġ kanuni mdeffsin fl-art bħal hafna li naraw imxerrdin f'bosta nhawi ta' Malta. Minn dejjem kienu f'ghajni dawn l-imberkin ta' kanuni għaliex kont inhoss fija li dnub jekk ma jittellghux minn hemm u jitqieghedu fuq karru kif ikunu kanuni ohra.

Nafu li sewwa sew f'dak iċ-ċentru kien hemm batterija kbira fi żmien l-Imblokk tal-Franċiżi billi l-Maltin żammew l-ghadu li ma johroġx barra l-Bieb tal-Bombi li dak iż-żmien seta' jidher faċilment min fuq dik l-gholja għaliex bejniethom ftit li xejn kien hemm xi jtellef. Għalhekk għal Tas-Samra dawn il-kanuni għandhom ċertu valur sentimentali, barra dak storiku.

B'dan il-hsieb f'moħhi darba kellimt lil Dun Ġorġ Bonello li hu l-Prokuratur ta' l-istess knisja. Dun Ġorġ ma qalx le u qalli li darba hu wkoll kellu dan il-hsieb. Qalli: "Jien intellagħhom kieku kelli l-permess imma b'tal-familja Borg Olivier x'tagħmel? Min jaf jekk jaċċettawx?"

Il-familja Borg Olivier għandhom ġustatronat fuq il-knisja, għalhekk il-kelma tagħhom kienet tiswa. Jien għidtlu "Jekk ingiblek il-permess int taqlagħhom?" Meta kelli l-konferma tiegħu, l-ghada sibt lill-Avukat Ġużepi Bog Olivier, Alla jahfirlu, u kellimtu fuqhom u fuq il-lapida li kien hemm f'nofs il-knisja. Hu qalli biex inkellem lil ibnu, l-Avukat Albert Borg Olivier. Dan infurmah li billi missieru ma kienx il-kbir fost l-ahwa, kien ikun ahjar li kieku nkellem lil zijuh, it-Tabib Gaetano Borg Olivier. It-Tabib ma sabx oġġezzjoni, anzi wera heġġa ladarba kienet haġa għall-ġid.

L-ghada kellimt lis-Sur John Bonello, Segretarju tal-Ministru l-Avukat Anton Buttigieg, u dan kellem dak il-hin stess quddiem lill-Perit Ellul. Dan qal li la l-kanuni kienu fit-triq, kienu propjetà tal-Gvern u talabni biex naghmlu t-talba tagħna bil-miktub, u naghmlu disinn tal-karru. Dak il-hin stess mort dort dawra mal-bitha tal-Palazz tal-Belt biex insib xi karru ta' l-epoka, u hażżist wiehed li kien addattat. Fil-ghaxija għaddejt li lil Dun Ġorġ Bonello biex jibghatu flimkien ma' applikazzjoni lill-Perit Ellul għall-approvazzjoni. Kemm lill-Perit Ellul u kemm lill-Segretarju bqajt inċemplilhom u anki nkellimhom personalment sakemm fl-ahhar il-permess wasal u issa għandna l-pjaċir naraw iż-żewġ kanuni kif kienu fl-imghoddi.

● Qed nipproduċi dan l-artiklu li kien deher fuq il-ktieb 'Il-Hamrun - Żvilupp ta' Seklu' fl-1975 u dan bil-ghan biex forsi nergħu nqajjmu kuxjenza Hamruniża u nergħu narawhom armati fuq karru ta' l-injam fuq iz-zuntier.